

# نظر بد سے بچنے کے لیے گھر کی چھت پر سیاہ ہنڈیا، گاڑی کے نیچے جو تالٹکانا کیسا؟

دارالافتاء اہلسنت  
Darul Ifta AhleSunnat  
(دعوتِ اسلامی)

تاریخ: 13-12-2023

ریفرنس نمبر: FSD-8670

کیا فرماتے ہیں علمائے دین و مفتیانِ شرع متین اس مسئلے کے بارے میں کہ بعض لوگ خوبصورت مکان بنائیں، تو چھت پر الٹی ہنڈیا سیاہ کر کے رکھتے ہیں، اسی طرح نیارکشہ، وین یا گاڑی لیں، تو اس پر بھی پچھلی طرف پرانا جو تالٹکاتے ہیں اور ذہن یہ ہوتا ہے کہ ہماری چیز کو نظر نہ لگے۔ اس کی شرعی حقیقت کیا ہے؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

نظر لگنا استدلالِ قرآنی اور حدیثِ نبوی کی روشنی میں برحق ہے۔ اس کی تاثیر کے بہت سے واقعات تفسیر، حدیث اور تاریخ میں موجود ہیں، لہذا کسی بھی ایسے طریقے سے کہ جو خلافِ شرع نہ ہو، اس کی تاثیر سے بچنا اور لگ جانے کی صورت میں علاج کرنا، جائز اور درست ہے۔ پاک و ہند میں اس سے بچنے کے مختلف طریقوں میں سے یہ بھی رائج ہے کہ جس چیز کو نظر لگنے کا اندیشہ ہو، اس پر ایسی چیز نصب کرنا کہ دیکھنے والے کی طبیعت اُسے دیکھتے ہی مگدّر و بیزار ہو جائے اور حیرت و استعجاب کی نظر نہ پڑے، کہ نظر استعجاب و حسد سے ”بری نظر“ لگنے کا خدشہ زیادہ ہوتا ہے، لہذا پوچھی گئی صورت میں نئے گھر کی بیرونی دیوار پر سیاہ الٹی ہنڈیا رکھنا یا نئی گاڑی پر جو تالٹکالینا، بری نظر سے بچنے کے لیے ایسا ٹوٹکا ہے کہ جو اسلامی شریعت کے مخالف یا کسی شرعی ضابطے سے متصادم نہیں، بلکہ اگر

ذخیرہ احادیث کا مطالعہ کیا جائے، تو اس کی اصل موجود ہے، چنانچہ ایک مرتبہ ایک خاتون بارگاہِ مصطفیٰ صلی اللہ علیہ وسلم میں حاضر ہو کر عرض گزار ہوئی کہ ہم دیہاتی اور کاشت کار لوگ ہیں اور ہمیں یہ اندیشہ لاحق رہتا ہے کہ ہمارے لہلہاتے کھیتوں کو بری نظر نہ لگ جائے، تو نبی اکرم صلی اللہ علیہ وسلم نے بطور حل ارشاد فرمایا: اپنے کھیتوں کے درمیان عصا پر کھوپڑی لگا دیا کرو، تاکہ بری نظر نہ لگے۔

نوٹ: بعض لوگ نظر بد کا اصلاً انکار کرتے اور اسے فرسودہ نظریات اور دقیانوسی باقیات گردانتے ہیں، لیکن یاد رکھیے کہ جب قرآن و سنت کسی چیز کی حقانیت کو ثابت کر دیں، تو اس کی حقیقت کا عقلی اور منطقی بنیادوں پر نہ سمجھ پانا، ہماری کم فہمی اور عقل کی نارسائی ہے، لہذا اس کوتاہ فہمی کی بنیاد پر مدلول قرآن و سنت کا انکار نہیں کیا جاسکتا۔

امام ابو داؤد سجستانی رَحْمَةُ اللهِ تَعَالَى عَلَيْهِ (وصال: 275/ 889ء) ”کتاب المراسیل“ میں حضرت امام حسین رَضِيَ اللهُ تَعَالَى عَنْهُ کے پوتے سے مروی روایت لائے: ”أخبرني أبي، أنه سمع عمر بن علي بن حسين، وعبد الله بن عنبسة، يذكران الجماجم التي تجعل في الزرع، فقال: عمر بن علي بن حسين: إن رسول الله صلى الله عليه وسلم إنما أمر بذلك من أجل العين“ ترجمہ: مجھے میرے والد نے خبر دی کہ انہوں نے حضرت عمر بن علی بن حسین اور عبد اللہ بن عنبسة کو کھیتوں میں رکھی جانے والی ”جماجم“ کا تذکرہ کرتے ہوئے سنا۔ اُس گفتگو کے دوران حضرت عمر بن علی بن حسین نے فرمایا: نبی اکرم صلی اللہ تعالیٰ علیہ وآلہ وسلم نے بری نظر سے بچنے کے لیے ان کا حکم ارشاد فرمایا تھا۔

(کتاب المراسیل لابی داؤد، صفحہ 363، مطبوعہ مؤسسة الرسالہ، بیروت)

اسی ”کتاب المراسیل“ میں دوسری سند سے تفصیلی روایت نقل کرتے ہوئے لکھا: ”عن علي بن عمر بن علي، عن أبيه، عن جده، قال: قدم رسول الله صلى الله عليه وسلم المدينة فقال: «يا

معشر قریش، إنکم تحبون الماشية، فأقلوا منها؛ فإنکم أقل الأرض مطرا، واحترثوا فإن الحرث مبارك، وأكثروا فيه من الجماجم» ترجمہ: جب نبی اکرم صَلَّى اللهُ تَعَالَى عَلَيْهِ وَآلِهِ وَسَلَّمَ مدینہ منورہ تشریف لائے۔ تو فرمایا: اے گروہ قریش! تم بھیڑ بکریوں کو خوب محبوب رکھتے ہو، لیکن اس میں کمی کرو، کیونکہ تم اُس زمین میں بستے ہو، جو بہت زیادہ بارانی نہیں، البتہ کھیتی باڑی کیا کرو، کہ کھیتی بڑی برکت والی چیز ہے اور اُن کھیتوں میں ”جماجم“ کی کثرت کرو۔

(کتاب المراسیل لابی داؤد، صفحہ 363، مطبوعہ مؤسسة الرسالة، بیروت)

ہم نے دونوں روایات کے تراجم میں ”جماجم“ کا لفظ حسب عبارت عربیہ برقرار رکھا، کیونکہ لغات حدیث میں اس کے دو معنی بیان ہوئے ہیں اور دونوں معنی منطبق ہو سکتے ہیں۔ (1) کھوپڑی۔ یہ معنی ”البنجد“، ”مصباح اللغات“ اور ”النهاية في غريب الحديث والاثر“ میں مذکور ہے۔ (2) ہل کا پھال، یعنی جس کے ذریعے زمین کو کاشت کے لیے نرم کیا جاتا ہے۔ اسے انگش میں ”Ploughshare“ بھی کہتے ہیں۔ ماہرین لغات حدیث علامہ ابن اثیر جزری شافعی (وصال: 606ھ/1210ء) اور علامہ طاہر پٹنی گجراتی حنفی (وصال: 986ھ/1578ء) رَحْمَةُ اللهِ تَعَالَى عَلَيْهَا نے یہ معنی بیان کیا ہے۔ ان کی عبارات کو بالترتیب ان حوالہ جات پر پڑھا جاسکتا ہے۔

(النهاية في غريب الحديث والاثر، 289/01، ط: دارالکتب العلمیہ، بیروت)

(مجمع بحار الانوار، 393/01، ط: مجلس دائرة المعارف العثمانیہ)

فقیه النفس امام قاضی خان اوزجندی رَحْمَةُ اللهِ تَعَالَى عَلَيْهِ (وصال: 593ھ/1196ء) لکھتے ہیں: ”لا

بأس بوضع الجماجم في الزرع والمبطنخة لدفع ضرر العين لأن العين حق تصيب المال والادسي والحيوان ويظهر أثره في ذلك عرف ذلك بالآثار وإذا خاف العين كان له أن يضع فيه الجماجم حتى إذا نظر الناظر إلى الزرع يقع بصره أولا على الجماجم لارتفاعها فنظره بعد ذلك إلى الحرث لا يضر لما روي أن امرأة جاءت إلى النبي صلى الله عليه وسلم وقالت نحن من أهل الحرث وإنما

نخاف عليه العين فأمرها النبي صلى الله عليه وسلم أن تجعل فيه الجماجم“ ترجمہ: عام کھیتوں یا خربوزے کے فالیز میں نظر بد سے حفاظت کے لیے کھوپڑیاں لگانے میں کوئی حرج نہیں، کیونکہ نظر لگنا برحق ہے، جو کہ مال و متاع، انسان اور جانوروں سب کو لگ جاتی ہے اور ان چیزوں میں نظر کا اثر ظاہر ہونا علامات سے معلوم ہوتا ہے۔ جب کسی کسان کو نظر بد لگنے کا اندیشہ ہو، تو اُسے لکڑی پر کھوپڑی یا ہل کا پھال لگا کر کھڑا کرنے کی اجازت ہے، تاکہ جب دیکھنے والا کھیت کو دیکھے، تو اولاً اُس کی نگاہ کھوپڑیوں کے بلند ہونے کی وجہ سے اُن پر پڑے اور پھر کھیت پر پڑے، تو یہ نظر ان شاء اللہ ضرر رساں نہ ہوگی، کیونکہ مروی ہے کہ ایک عورت نبی اکرم صلی اللہ علیہ وسلم کی بارگاہ میں حاضر ہوئی اور عرض کیا: ہم دیہاتی اور کسان لوگ ہیں، ہمیں اپنے کھیت کی بہاروں کو نظر لگنے کا خوف رہتا ہے، تو نبی اکرم صلی اللہ علیہ وسلم نے اُس عورت کو حکم ارشاد فرمایا کہ وہ کھیت میں ”کھوپڑیاں“ یا ”ہل کا پھال“ نصب کرے۔

(فتاویٰ قاضی خان، جلد 03، صفحہ 330، مطبوعہ دارالکتب العلمیہ، بیروت)

علامہ ابن عابدین شامی و دمشقی رَحْمَةُ اللهِ تَعَالَى عَلَيْهِ (وِصال: 1252ھ / 1836ء) نے ”الفتاویٰ

الخانیہ“ کے اسی جزئیہ کو برقرار رکھا ہے۔

(ردالمحتار مع درمختار، جلد 21، کتاب الحظر والاباحہ، صفحہ 418، مطبوعہ دمشق)

اسی طرح بچوں کو بھی نظر بد سے حفاظت کے لیے ٹھوڑی پر ٹیکہ یعنی سرے کا نشان لگایا جاتا

ہے، وہ بھی اثر عثمانی سے ثابت ہے، چنانچہ نور الدین علامہ علی قاری حنفی رَحْمَةُ اللهِ تَعَالَى عَلَيْهِ (وِصال:

1014ھ / 1605ء) نے لکھا: ”روي أن عثمان رضي الله عنه رأى صبياً مليحاً فقال: دسموا نونته كيلا

تصيبه العين، و معنى دسموا: سودوا، والنونة النقرة التي تكون في ذقن الصبي الصغير“

ترجمہ: حضرت عثمان غنی رَضِيَ اللهُ تَعَالَى عَنْهُ سے مروی ہے کہ ایک مرتبہ آپ رَضِيَ اللهُ تَعَالَى عَنْهُ نے کسی

خوبصورت بچے کو دیکھا، تو اُس کے اہل خانہ سے فرمایا: اس کی ٹھوڑی پر سیاہ نقطہ لگا دو، تاکہ اسے کسی کی بُری نظر نہ لگے۔ ”دَسَّوْا“ کا معنی ہے ”سیاہ کر دو“ اور ”الْتُّونَةُ“ سے مراد چھوٹا سا نشان ہے، جو چھوٹے بچے کی ٹھوڑی پر ہوتا ہے۔

(مرقاۃ المفاتیح، جلد 08، کتاب الطب والرقي، صفحہ 360، مطبوعہ دارالکتب العلمیۃ، لبنان)  
 صدر الشریعہ مفتی محمد امجد علی اعظمی رَحْمَةُ اللهِ تَعَالَى عَلَيْهِ (وصال: 1367ھ / 1947ء) نے لکھا: ”بعض کاشت کار اپنے کھیتوں میں کپڑا لپیٹ کر کسی لکڑی پر لگا دیتے ہیں، اس سے مقصود نظر بد سے کھیتوں کو بچانا ہوتا ہے، کیونکہ دیکھنے والے کی نظر پہلے اُس پر پڑے گی، اس کے بعد زراعت پر پڑے گی اور اُس صورت میں زراعت کو نظر نہیں لگے گی، ایسا کرنا، ناجائز نہیں، کیونکہ نظر کا لگنا صحیح ہے، احادیث سے ثابت ہے، اس کا انکار نہیں کیا جاسکتا۔

(بہار شریعت، جلد 03، حصہ 16، صفحہ 420، مطبوعہ مکتبۃ المدینہ)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَاٰلِهِ وَسَلَّمَ



کتبہ

مفتی محمد قاسم عطاری

28 جُمَادَى الْأُولَى 1445ھ / 13 دسمبر 2023